

ሰንበት ዘምኹራብ ጾም ፵

የካቲት 22/ 2007 ዓ.ም. (3/1/ 2015)

ድምጺ አምላኽ ምስማዕ

መዝሙር: ቦአ ኢየሱስ ምኹራብ አይሁድ ወመሃረ ቃለ ሃይማኖት.

ንባባት: ቆላስ 2:16-ፍ፥ ፩ጴጥ 3:18-22፥ ግ.ሐ 5:17-36፥ ማር 1:12-15።

ስብከት: “እስመ ቅንአተ ቤተክ በልዓኒ፥ ትዕይርቶሙ ለእለ ይትዔየሩከ ወድቀ ላዕሌየ፤ ወቀጸዕክዋ በጾም ለነፍስየ” ንቤትካ ዘሎኒ መንፈሳዊ ቅንኢ ከም ሓዊ የንድደኒ አሎ፥ ጸርፊ እቶም ዝጸርፉኻውን አባይ ወደቆ፥ ንነፍሰይ ብጾም አሕላእክዋ”። መዝ. 69:9።

መዝሙር: “ኢየሱስ ኣብ ቤት ጸሎት አይሁድ አተወ፥ ካብ መስዋዕቲ ምጽዋት እፍተወኒ ኣነ ንሰንበት ዋንኦ ንምሕረት አቦኦ እየ፥ ንቤት አቦይ ቤት ሸቕት አይትግበርዋ ቤተ ጸሎት እያ እትሰሙ፥ ሰንበት ኣኽብሩ ሠናይ ግበሩ ንብጻይኩም ኣፍቅሩ ንድኻታትን መሳኺንን ራሕርሑ እምነት ክተሕድሩ”።

ቅ. ጳውሎስ ንስኻትኩም ታቦት አምላኽ ኢኹም ይብለና። ታቦት ዝብሃል ኣብ ኦሪት “ዓሰርተ ትእዛዛት፥ በትረ ኦሮን፥ ህብስተ መና ዝሓዘ” እዩ ነሩ። እዚ ታቦት ህላዌ አምላኽ ኣብ መንጎ ደቂ እስራኤል ዝገልጽ እዩ። ታቦተ ኪዳን ኣብ ማእከሎም ስለ ዝነበረ እሳራኤላውያን ኩሉ ጊዜ ይጸናንዑ ንጸላእቶም የሸንፉ ባህርያውን ሰብ ዝፈጠሮ ጸገማትን ይሓልፍዎ ነሮም። ታቦተ ኪዳን መራኸቢ ምስ አምላኽ ገሮም ይርእይዎ ነሮም። ጳውሎስ ሓዋርያ ነዚ ርድኢት ሒዙ ልባትና ሕይወትና ናይ እቲ ፈጣር ኩሉ ዝኾነ አምላኽ ታቦት ወይ መቐደስ እዩ ይብል። ቤት አምላኽ ስለ ዝኾነ መንቅብ ክርከቦ አይግባእን አጽሪና ዝግብኦ ክብሪ ሒዝና ክንሕዞ ይግባእ።

ናይ ሎሚ መዝሙር እውን ነዚ ሓሳብ እዩ ዝነግረና። ልባትና ካልእ ከይውንኖ አምላኽ ጥራሕ ዋንኡ ክኸውን ከምዘለዎ የዘኻኸረና። ገንዘብ ሰይጣን ዓለም ንልብና ንሕይወትና ክውንኑ ዝቃሉና ሕሱማት ጸላእቲ አለውና ዳንከራ መዝሙርም ክንሰምዕ ልብና ክንከፍተሎም ዕለት ዕለት የዚሙ አለዉ ስለዚ እዩ እንሰምዖ ድምጺ አለሊና ክንክእል ዘሎና። ናይ መን ድምጺ እየ ዝሰምዕ ዘሎኹ ክንብል እዋኑ እዩ። ታቦት አምላኽ ዝኾነ ልብና ካልእ ድምጺ ሰሚዑ ማኅደር ካልእ ከይ ከውን ሎሚ እውን ክነስተውዕል እሞ ጉዕዞና ክንርኢ ንሕተት አሎና።

ኣብ አስተንትኖና ኣብነት ክኾነና ዝኸእል ጽውጽዎይ ኣብ መንጎ አደን ግዑን አግማል ዝተዘርበ ዕላል ክንርኢ “አደን ውላድን እናአዕለሉ እንከለዉ፥ እቲ ሕወር አደ ስለምንታይ ኢና ጸፍሕ እግሪ ዘሎና ኢሉ ሓቲቱ አደ ኸአ ኣብ ኣብ ምድረ በዳ እናኸድና ከይንሸከል ምእንቲ ኢላ መሊሳትሉ። እንደገና አደ ስለምንታይ እዩ ሸፋሽፍቲ ዓይንና ዓቢን ዝዕጸን ዝኸፈትን ኢሉ ሓቲቱ አደ ኸአ ኣብ ምድረ በዳ እናኸድና ሓመድ ደሮናን ኣብ ዓይንና ከይአቱ ኢላቶ፥ ጽንሕ ኢሉ አደ ስለምንታይ እዩ ምንጉዳ ዘሎና ኢሉ እንደገና ሕትኡ አቕሪቡ አደ ኸአ ሕቶታት ስለ ዘብዝሐ ሕርቕ ኢላ ኣብ ምድረ በዳ ንነውሕ ክንጉዓዝ እንከሎና ከይንጠምን ከይንጸምእን ምእንቲ ኢላቶ፥ እሞ ኣብ ሓመድ ምድረ በዳ ከይንሸከል ጸፍሕ እግሪ ከሎና፥ ሓመድ ዓይንና ከይአትዎ ገፍሕ ሸፋሽፍቲ ካብ አሎና፥ ከይንጸምእን ከይንጠምን ምንጉዳ ካብ አሎና ኣብዚ ናይ እንሳታት ዙ Zoo እንታይ ንገብር አሎና ኢልዎ ይብሃል”። ዘሎናኖ ሕይወት ኣብ ገለ እዋን ከም ገመል ኣብ

እንዳ እንስሳታት ኣብ ዘይ ቦታና ከም እንነብር ይገብረና እዩ። ከምቲ ገመል ኣብ እንዳ እንስሳታት ክትነብር ዘይኮነት ኣብ ምድረ በዳ ክትከይድ ዝተፈጥረት ንሕና እውን መን ምዃና ክንፈልጥ ኣብ ገለ እዋናት ኣብ ምድረ በዳ ሕይወትና ክንወጽእ የድልየና እዩ። እዋን ጸም ኣብ ከምዚ ዓይነት ሕይወት ክንኣቱ ዝዕድም እዩ።

ኣብ ብሉይ ኪዳን እንተ ረኣና ምድረ በዳ (desert) ብህዝበ እግዚአብሔር ዝፍለጡ ዕብራውያን ዝተወልዱሉ ቦታ እዩ። ዕብራውያን ካብ ግብጺ ምስ ወጹ ከም ኣደ ህዝቢ ኮይኖም ኣብ ትሕቲ ኣምላኽ ኣብ ምድረ ተስፋ ኣትዮም። ኣብ ምድረ በዳ ምስ ኣምላኽ ኪዳን ኣትዮም ከም ህዝቢ ኣምላኽ ከኣ ተፈሊጦም። ኣብ ጉዕዞ ታሪኻም እንተ ረኣና ፍቕሪ ኣምላኽን እምነትን የጉድሉ ነሮም። ነብያት ብኣምላኽ ተላኢኹም ንህዝቢ ኣብቲ ሓቀኛ መንነቶም ክምለሱ፣ ኣብ ጸዎትኦምን ተልእክኦምን፣ ኣብ እምነቶም ከም መበራብርን መጽንዕን፣ ምስ ኣምላኽ ንዝበሮም ኪዳን ክሕልዉ መዘኻኸሪ ኽኾኖም ኣብ ምድረ በዳ ክወጹ ይነግርዎም ነሮም። ኤልያስ ኣደ ካብቶም ዓባይቲ ነብያት፣ ዮሐንስ መጥምቕ ኣብ በረኻ ዝሰብኩ ዝነበሩ፣ መግቢ ምድረ በዳ ዝምገቡ ዝነበሩን ግሩህ ሕይወት ለቢሶም ነቲ ሕይወት ኣብ ምድረ በዳ ዘስተማቕሩ እዮም ነሮም። ምድረ በዳ ከም ኣደ ዩኒፈርሲቲ ኣምላኽ ንህዝቡ ዘስተምህረሉ ዝነበረ እዩ ዝርኣ። ምድረ በዳ ንኹሉ ሓዲግካ ምስ ኣምላኽ ክትሃረብ ክትሰምዕ ክትልኣኽ ዝሕግዝ ፍሉይ ቦታ እዩ። እዚ ኸኣ እዚ ኣቲናዮ ዘሎና ጸም እዩ ዘመልክት። ጸም ምስ ኣምላኽ ክንሃረብ ክንሰምዖ ክንልኣኹ ሕራይ ክንብሎ እንሰናደዉሉ ፍሉይ ጊዜ እዩ።

ኣብ ናይ ሎሚ ወንጌል እንተ ኣንቡብና ኢየሱስ ምስተጠምቀ “ብቕጽበት ከኣ መንፈስ ቅዱስ ናብ ምድረ በዳ ድማ ኣውጽኦ፤ ኣብቲ ምድረ በዳ ብሰይጣን እናተፈተነ ኣርብዓ መዓልቲ ጸንሐ ምስ ኣራዊት ከኣ ነበረ፤ መላእኽቲውን የገልግልዎ ነበሩ” (ማር 1፡12-13) ይብል። ኣብ ምድረ በዳ ኢየሱስ ብመንፈስ ቅዱስ ተሰንዩ፣ ብሰይጣን ከኣ ተፈቲኑ፣ ምስ እንስሳ በረኻ ነሩ፣ መላእኽቲ ኸኣ ይልኣኽዎ ነሮም። ምድረ በዳ ከም ኣደ ቤት ትምህርቲ፣ ኢየሱስ ድምጺ ኣምላኽ ክስዕቦ ክሰምዖ ዘለዎ ድምጺ ዝሰምዓሉ ብኣንጻሩ ከኣ ካብ ሰይጣን ንመንነቱ ዝትንክፍ ፈተና ዝሰምዓሉ እዋ ካብ ክልቲኡ ነየናይ ፈላልዩ ክሰምዕ ከምዘለዎ ዝተማህረሉ እዩ። ኣብ ዕለታዊ ሕይወትና ንግሆ ምስ ተንሳእና ክሳብ ምሽት እንድቅስ ክንደይ ዓይነት ድምጺ ንሰምዕ? ኣብ ራድዮ ኣብ ጋዜጣ፣ ተለቭዥን፣ ድምጺ ናይ እቶም ምሳና ዝነበሩን ዝሰርሑን፣ ኣብ ውሽጥና ዘሎ ናይ ገዛእ ርእስና ድምጺ፣ እዝን ካልእን ንሰምዕ። ኣብ ምድረ በዳ መብዝሕትኦም እዞም ድምጽታት እዚኦም ድሕረና ንሓድጎም እዋ ኣብኡ ኣብ መንጎ ድምጺ ኣምላኽ ዝሕልወናን ዝመርሓናን ከምኡ ናይ ሰይጣን ድምጺ ዝፈታተነና ንሰምዕ።

ኣብ ምድረበዳ እንተ ወጻእና ርእስና ክንፈልጥ ንኽእል፣ ዓቕምናን ድኻምነትናን ኣነጺርና ክነለሊ ንኽእል፣ ከምኡ ሰማያዊ መጻዕታና ኣምላኽ ካባና እንታይ ከምዝደሊ ክንሰምዕ ንኽእል። ኢየሱስ ኣብ ምድረ በዳ ኣራዊት በረኻን መላእኽትን ረኺቡ፣ ኣብ ሕይወት ነፍሲ ወከፍና ነናትና ኣራዊት በረኻን መላእኽትን ኣለዉና። ኣብ ገለ እዋን ብላዕሊ እነርእዮ ናይ ገዛ ርእስና ኣፍልጦ፣ ኣባና ዘለዉ ኣራዊት በረኻ ክነለልዮም ኣይንኽእልን እዋ ብትዕቢት ንምለኽ፣ ወይ ምሳና ዘሎ መልኣኽ ኣይነለልን ንገዛእ ርእስና ንጸልእ። ኣብ ጸምዋን ኣስተንትኖን ናይ ምድረ በዳ እንተ ኣቶና ግን ንርእስና ከምዘላቶ ክንፈልጥን ክነለልን ንኽእል ምስ ኣራዊት በረኻን መላእኽትን ክንሰማማዕ ንኽእል ኸቡ ሰላምን ቅሳነትን ንመጀመርያ ጊዜ ክነስተማቕር ንኽእል።

ኣብ ርድኢት ብሉይ ኪዳን መስሕ ክመጽእ እንከሎ ኣብ መንጎ ኣራዊት በረኻን ሰብን ከምኡ ኣብ መንጎ ክልተ ተጻረቲ ዝነበሩ ሰላም ከምዝኸውን እዩ እቲ ትንቢት ዝንገር። “ቦታ መዓልቲ እቲኣ ንሕዝቦይ ምእንቲ ኸይጉድኡ ምስ ኣራዊት መሮርን ምስ ኣዕዋፍ ሰማይን ምስ ለመምታ ምድርን

ኪዳን ክአቱ እዩ፡ ቀስትን ሰይፍን ውግእን ካብታ ሀገር ከጥፍእ ብድጋንውን ከንብሮም እዮ” (ሆሴ 2: 18) ይብል። ኢየሱስ ኣብ ምድረ በዳ ኣራዊት በረኻ ቅድሚ ደቂ ሰብ ከለልይዎ ከም ዓርኮምን ንጉሥምን ክርእይዎ ንርኢ። ሰብ ምስ ኣምላኽ ክዛረብ እንተ ኸኣለ ኩሉ የኸብሮ። ኣብዚ ክነስተውዕሎ ዘሎና ፈተና እዩ። ኣብ እምነትና እንተ ጸናዕና ንዝመጸና ፈተና ጸኒዕና እንተ ተቐለስና ተፈጥሮን ኩሉ ኣብ ጎንና ሓጋዚና ክኸውን እዩ። ግን ቀዳማይ ነገር ክንገብሮ ዘሎና ውሳኔን ድለትን ብወገና ክህሉ ኣለዎ።

እምብእር እዋን ጸም ናይ ምድረ በዳ ልምምድ ከነጥሪ ዝሕግዘና እዩ። ኣብ ምድረ በዳ ክንከይድ ምናልባት መብዝሕትና ገመል ክንገዝእ ኣይንኸእልን ንኸውን እንተ ኾነ ኣብዚ ጫውጫውታን ዕግርግርን ዝመልኦ ሕይወትና ናይ ዝሕር ርእስና ምድረ በዳ ክንፈጥር እሞ ንርእስና ኣብ ሓቀኛ ርክብን ሕይወትን ምስ ኣምላኽ እንፈጥረሉ መገዲ ክንሕዝ። ኣብ መዓልታዊ ሕይወትና ንኣምላኽ ዝኸውን ጊዜ ክንፈሊ፡ ድምጺ ኣምላኽ እንሰምዓሉ ሃዋህው ክንፈጥር፡ ካብዚ ናይ ዓለምና ጫውጫውታን ዝተፈላለይ ድምጽታት ካብ ምስማዕ እንወጽኦሉ ጊዜ ክንፈጥር፡ ንድምጺ ኣምላኽ ክንሰምዕ ጊዜ ክንወስድ፡ ኣብ ቅድሚ ኣምላኽ ከመሉኹ ክንብል እሞ ክንርኢ፡ ኣምላኽ ካብና ንዝደልዮ ሕራይ ክንብል ንሰይጣንን ልኡኻቱን እምቢ ክንብል ፍሉይ ጊዜ ንውሰድ።

ኣብ ወንጌል ማቴዎስ ኢየሱስ ኣብ ምድረ በዳ ኣርብዓ መዓልትን ለይትን ጸይሙ ይብለና እዚ ግን ቃል ንቃሉ ክውሰድ ዘለዎ ሓሳብ ኣይኮነን። ኣርብዓ ዝብል ብተደጋጋሚ ኣብ ቅዱስ መጽሓፍ ንረኽቦ እዚ ኸኣ ንንስሓ ምቅርራብን ንምስንዳው ወይ ከኣ እዋን መቐጻዕትን መዓት ኣምላኽ ከም ዝወረድ ከመልክትን ኢና እንርእዮ። እግዚኣብሔር ኣብ ጊዜ ናኅ ሰብ ንምቐጻዕ ኣርብዓ መዓልትን ለይትን ከም ዝዘነበን ዘዕለቐለቐን (ዘፍ 7: 12) ነንብብ፡ ሰብ ንነቁ ዮናስ ነብይ እንተ ዘይተነሱሉ ድሕሪ ኣርብዓ መዓልቲ ክጠፍኡ ምዃናም ምስ ተነግሮም ኩሎም ዓቢኦም ንእሶም እንስሓኦም ከይተረፉ ምሕረት ክረኽቡ ንኣርብዓ መዓልትን ለይትን ንንስሓን ጸምን ኣዊጀም (ዮናስ 3: 4)፡ ሙሴን ህዝቡን ንኣርብዓ ዓመት ኣብ ምድረ በዳ ኮለል ኢሎም (ዘጉ 14: 34)፡ ሕዝቅኤል ነብይ ብየማናይ ጎኑ ንኣርብዓ መዓልቲ በጥ ኢሉ እዚ ኸኣ ንከተማ ኢየሩሳሌም ዝወርዳ ዕንወት ከመልክት ኢሉ እዩ (ሕዝ 4: 6፡ ኤልያስ ነብይ ኣብ እሞ ሆራብ ንኣርብዓ መዓልትን ለይትን ጸይሙ (፩ዘነግ 19: 8)፡ ሙሴ ኣብ እምባ ደብረሲና እንከሎ ንኣርብዓ መዓልትን ለይትን ጸይሙ (ዘጸ 34: 28)።

ኣብ ሓዲስ ኪዳን እውን ኢየሱስ ቅድሚ ስብከቱ ምጅማሩ ኣብ ምድረ በዳ ኣርብዓ መዓልትን ለይትን ከም ዝጸመ ነንብብ (ሉቃ 5: 35)። ንሱ ሓዲስ ኣዳም እዩ ንፈተና ሰዒሩ እሙን ኣምላኽ ዝኸውን። ከምቶም ንኣምላኽ ኣብ ምድረ በዳ ዝጠለሙ ዘይኮነ ንሱ ሓዲስ እስራኤል እዩ ንርእሱ ከም ሓደ እሙን ኣገልጋሊ ኣምላኽ ኣብ ኩሉ ምሉእ እምነትን ኣብ መለኮታዊ ድላይ ዝገለጸ እዩ። እንተ ኾነ እቲ ኣቦ ሓሶት ዝኾነ ሰይጣን መን መጃኑ እናፈለጠ ፈተና ኣቐራብሎ። እስከ ንርኣ ንኣምላኽ ክፍትን ድሕር ዘይበለ ሰይጣን ንእና ድኣ ክንደይ ክፍትነና እዩ?።

ፈተና ክምጸና እንከሎ ብኸልተ ክፍሊ እዩ ዝመጸና፡ መጀመርያ ኣብቲ ጊዜ ፈተና እትገብሮ ምርጫ ወይ ውሳኔ፡ ካልኣይ ቅድሚ ምቑታንካ እትገብሮ ምቅርራብ ከኣ ኣሎ። ቅድሚ ፈተና ዘሎ ምቅርራብና ከም ግብኡ ስለ ዘይንገብር ነቲ ፈተና ከይንዕወት ዝገደደ ይገብሮ። ቅድሚ ፈተና ዘሎ እዋን ንርእስና ቀሪብና እንተ ጸናሕና መጋበሪ ስለ ዘሎና ክንኸነፍ ኣይንኸእልን ኢና። ፈተና ሓቀኛ ክፍሊ ሕይወትና እዩ፡ ፈተና ካብቲ ጽቡቕ ኢልና ሒዝናዮ ዘሎና ክፈልየና ይቐርበና ንኣብነት ካብ ቃል ኪዳና፡ ካብ ምግልጋል ኣምላኽን ሰብን. . . . ብዙሕ ነገራት ኣምላኽ ክንኣድግ ይመጸና። ኣብ ገለ እዋን ሓጺር ውሳኔ ክንወስድ ይመጽኣና ፈተና፡ ከይንጽመም ከይንቃለስ ይፈታተነና ሓጺርቲ ውሳኔ ከምእንገብር ይገብረና ኸው ንጥዓስ።

አብ ሕይወትና እምብኣር ብዘይ ፈተና ክነብር ኣይንኸእልን ኢና። ግን ፈተና ዝመጸና ክንወድቕ ምእንቲ ዘይኮነ ከጽንዓና ብርቱዓት ክገብረና፣ ከዕንወና ዘይኮነ ንጽቡቕና እዩ፣ ተፈቲና ብርቱዓ ተዋጋእቲ ምእንቲ ክንከውን እዩ።

አምላኽ ክንፍተን የፍቅድ እዩ ካብ ዓቕምና ንላዕሊ ዝኾነ ፈተና ግን ኣይሀብናን እዩ። ብጸሎትና ንፈተና እነሸንፈሉ መጋበሪ ከምኡ ጸግኡን መምርሒኡን ይህበና እዩ።

ቅ. ማርቆስ መላእኽቲ የገልግልዎ ነሮም ይብለና። አብ ጊዜ ፈተናን ጸገምን አምላኽ ኣይሓድገናን እዩ መላእኽቱ ከገልግሉና ክሕግዙና ኩሉ ጊዜ ምሳና ኣለዉ፣ ከምቲ ኢየሱስ አብ ጊዜ ፈተና ንበይኑ ዘይነበረ ንሕና እውን ንበይንና ኣይኮናን። ንፈተናን ንሰይጣንን ውግእ ምስ ጀመርና ኩሉ ጊዜ ብአምላኽን ብኸማና ዝበሉ ሰባትን ክንሕገዝ ኢና።

አብዚ ጉዕዞ ጸም እምብኣር ንአምላኽ ሒዝና ንኹሉ ፈተና ስዒርና እሙናት ደቂ አምላኽ ንኹን ነዚ ኸአ የብቅዓና። ብሩኽ ጸም ቅድስናን ሕድገት ኃጢአትናን ዘውርድ ይግበረልና።

አባ ንጉሠ ፍሥሓ